



Malta
filmkien



Manifest Elettorali 2022



Malta flimkien. Il-futur sabiħ.

Dan il-manifest hu l-pjan li fuqu ser infasslu l-Malta li rridu għal uliedna.

Huwa l-frott ta' diskussjoni wiesgħa ma' kulħadd, fejn minn 100 idea hloqna 1,000 proposta ġdida. Permezz tal-fiduċja tagħkom l-Għawdxin u l-Maltin, lesti biex dawn il-proposti issa nibdluhom f'elf kisba ġdida għal pajjiżna.

Dan il-manifest huwa stedina biex noħolqu futur sabiħ flimkien f'rebbiegħa li tkabbar il-ġid u l-prospertà.

Biex naslu rridu naħdmu flimkien u nkunu wasalna biss meta kulħadd ikun qed jgħix kwalità ta' ħajja aħjar.



Flimkien urejna kif bil-għaqal, ir-rieda tajba ta' kulhadd u l-qlubija nafu negħlbu sfidi iebsa. Issa huwa ż-żmien ta' opportunità sabiex ilkoll nibnu għejjieni sabiħ li fih jieħu sehem kulhadd.

Kulhadd għandu sehem x'jagħti.

Min jaħdem u min iħaddem, iż-żgħażaġh u l-anzjani, l-istudenti u l-edukaturi, il-front liners, l-artisti, is-soċjetà civili u dawk kollha li jridu jkomplu jaraw lil dan il-pajjiż jaqbeż l-aspettattivi tiegħu.

Nemnmu li l-ħolqien tax-xogħol huwa s-sies tal-ħolqien tal-ġid. Irridu niżguraw li x-xogħol ikun il-mezz biex tgħix ħajja aħjar u mhux tgħix biex taħdem. Ser noffru pajjiż miftuħ għan-negozju. Ngħinuk tkabbar in-negozju tiegħek u jekk taspira li tibda negozju ġdid, issib l-akbar għajjnuna possibbli.

Aħna neżistu biex intejbu l-għejxien ta' kull min jaħdem, tal-istudenti, tal-pensjonanti u tal-familji tagħna kollha. Daqstant impenjati li ngħinu lin-negozji u s-self-employed jikbru u joħolqu xogħol ta' kwalità.

Fl-aħħar snin żgurajna li kulhadd jista' jagħżel li jiżzewweġ lil min iħobb u jrabbi l-ulied. Issa rridu nibqgħu nwettqu r-riformi biex aktar nies ikollhom ċans isiru ġenituri għall-ewwel darba.

Urejna li l-era tal-ekonomija tas-suq ma twaqqafniex milli nassiguraw li l-ġustizzja soċjali twiežen lil dawk l-aktar fil-bżonn. L-emanċipazzjoni ta' persuni li jesperjenzaw diffikultajiet fil-ħajja ta' kuljum mhix privileġġ, iżda dritt.

Malta Flimkien hija serħan il-moħħ għaż-żgħażaġh u familji ġodda fit-twettiq tal-ħolm tagħhom. Ser nibqgħu naħdmu biex naraw lil kull tifel u tifla ta' pajjiżna jwettqu l-ħolm tagħhom.

Determinati li nkomplu ngħibu differenza pożittiva fl-iżvilupp ta' pajjiżna u l-ħajja tal-Għawdxin u l-Maltin kollha.

Dan kollu rridu niksbuh f'Malta isbaħ. Għalhekk ser nagħmlu l-ikbar investment fl-ambjent ta' pajjiżna.

Is-suċċess tal-parti li jmiss tal-vjaġġ tagħna huwa ddeterminat mill-ħila tagħna li niġbdu ħabel wieħed.

Kull darba li kellna sfidi kbar quddiemna għelibniehom għax konna magħqudin, flimkien.

Malta Flimkien.

Il-futur sabiħ.



Robert


08

Poplu b'saħħtu,
pajjiż b'saħħtu





Minkejja l-effetti qliel tal-pandemija, is-servizz tas-saħħa ta' pajjiżna baqa' fost l-aqwa fid-dinja. Issa l-prijorit  tagħna ser tkun il-prevenzjoni tal-mard u l-użu tax-xjenza biex nevitaw kumplikazzjonijiet ta' saħħa matul il-ħajja.



It-tibdil li għamilna fil-qasam tas-saħħa ta lura d-dinjità lil eluf ta' pazjenti li ma kinux qed jirċievu trattament fil-ħin. Qarribna s-servizz tas-saħħa lejn iċ-ċittadin b'16-il centru komunitarju tas-saħħa ġdid f'lokalitajiet differenti madwar Malta u Għawdex.

Il-medicina out-of-stock spiċċat u żidna 80 medicina ġdida fuq il-formolarju tal-Gvern. L-anzjani ser jibdeu jirċievu b'xejn il-medicini kollha li jinsabu f'din il-lista.

Pajjiżna ser ikompli jkollu sptarijiet u faċilitajiet moderni tal-aqwa livell, inkluż fejn jidhol dak kollu li huwa marbut mas-saħħa mentali.

L-inizjattivi kollha li nieħdu fil-qasam tas-saħħa jkunu possibbli biss permezz tad-dedikazzjoni tat-tobba, l-infermiera u l-ħaddiema kollha f'dan is-settur. Determinati li ntejbulhom il-kundizzjonijiet tax-xogħol tagħhom ukoll.

L-aqwa servizz tas-saħħa u b'xejn

- 463 Inkomplu mmexxu 'l quddiem il-politika tas-saħħa li tiggarantixxi servizz tal-ogħla kwalità u b'xejn għall-Maltin u l-Għawdxin kollha.
- 464 Inkomplu nżidu l-investiment annwali fis-settur tas-saħħa, b'enfasi akbar fuq il-prevenzjoni, il-kura primarja u l-użu tal-aħħar teknoloġija biex nilhqu aktar pazjenti. Fl-istess waqt ser ninvestu dejjem aktar fit-tobba, speċjalisti, konsulenti, infermiera, paramediċi u dawk kollha involuti fil-qasam tas-saħħa. Irridu nheggu dejjem aktar zghazagħ biex iħarsu lejn dan is-settur bħala karriera u vokazzjoni.
- 465 Matul il-pandemija, il-ħaddiema fis-settur tas-saħħa għamlu saġrifici kbar, anki b'detriment għall-familji tagħhom. Jekk qatt kien hemm bżonn konferma dwar l-importanza tas-servizz li jagħtu dawn il-professjonisti, il-pandemija harġet biċ-ċar il-livell għoli u d-dedikazzjoni ta' dawn il-ħaddiema. Dan ser nirrikonoxxuh b'titjib fil-kundizzjonijiet tax-xogħol fil-ftehimiet kollettivi li jridu jiġgeddu matul il-leġizlatura li jmiss u lil hinn.

466 It-teknoloġija għandha sehem importanti biex tgħin liċ-ċittadini jgħixu ħajja b'saħħitha u b'hekk jipprevenu l-mard kmieni kemm jista' jkun. Fl-istess ħin irridu nipprovdu kura u terapija personalizzata lill-pazjenti kollha. Bl-użu ta' rikerka sofistikata u genome sequencing, is-servizz tas-saħħa tal-istat ser ikun f'pożizzjoni li jipprovdi kemm jista' jkun informazzjoni liċ-ċittadini dwar is-suxxettibilità tagħhom lejn mard differenti u l-aktar medicina li tkun effettiva għalihom f'każ ta' mard.

467 Il-mard rari jgħib miegħu sfidi u diffikultajiet kbar, kemm għall-pazjenti kif ukoll għall-familji tagħhom. Konxji li bosta drabi dawn il-kundizzjonijiet tant ikunu rari li ma jkunx hemm persuni oħra li qed jgħaddu mill-istess esperjenza fil-pajjiż. Ser naħdmu sabiex jithejja pjan t'azzjoni nazzjonali dwar il-mard rari li ma jiffukax biss fuq id-dijanjosi u l-kura, iżda wkoll fuq il-kwalità tal-ħajja ta' dawn il-persuni.

Prijorità ikbar lill-kura preventiva

468 Immexxu politika tas-saħħa mibnija fuq stil ta' ħajja sana, ibbażata fuq il-prevenzjoni tal-mard u t-tixrid tiegħu. Nikkonsolidaw il-miżuri ta' prevenzjoni u nvaraw strategija nazzjonali mmirata sabiex tnaqqas il-prevalenza ta' mard u l-imwiet ikkawżat minnu. Nippromwovu dieta nutrittiva u attività fiżika bħala parti mir-rutina ta' kuljum.

469 Il-politika tas-saħħa li qed nitkellmu dwarha ser tkun imsaħħa permezz ta' programm ħolistiku ta' genetic screening u testing, tilqim, kif ukoll moniteragġ kontinwu ta' kundizzjonijiet u mard.

Ninvestu fil-kura primarja

470 Tul l-aħħar leġizlatura nfethu 16-il centru komunitarju tas-saħħa ġdid f'lokalitajiet differenti madwar Malta u Għawdex. Dawn iċ-ċentri assiguraraw kura ta' kwalità viċin in-nies u naqqsu l-pressjoni minn fuq l-isptarijiet u ċ-ċentri tas-saħħa eżistenti. Irridu nkomplu bl-investment fil-kura primarja billi naraw li jkun hemm centru komunitarju f'kull lokalità.

471 Fl-aħħar snin Gvern Laburista reġa' ta l-ħajja mill-ġdid liċ-ċentri tas-saħħa. Sal-aħħar tal-leġizlatura li jmiss ser jitlestha l-proġett li permezz tiegħu ser jiġu rrinnovati u mmodernizzati ċ-ċentri tas-saħħa kollha ta' pajjiżna. Il-pjan tagħna huwa li dawn iċ-ċentri jkomplu jżidu l-firxa ta' servizzi li joffru, inkluż operazzjonijiet minuri li sal-lum kienu pprovduti biss mill-Isptar Mater Dei.

472 Sal-aħħar ta' din is-sena ser jinfethu l-Paola Health Hub u ċ-ċentru tas-saħħa ġdid fir-Rabat Għawdex. Bl-istess għan li tkompli titnaqqas il-pressjoni minn fuq l-isptar ċentrali, ser jinbeda x-xogħol fuq Northern Hub sabiex in-nies li joqogħdu fin-naħa ta' fuq tal-pajjiż igawdu mill-istess servizzi eqreb ta' fejn joqogħdu.

473 Irridu nheggu dejjem aktar id-diċentralizzazzjoni tas-servizzi tas-saħħa bi rwol akbar tat-tobba tal-familja mill-qasam privat. Ser nagħtu aċċess għal numru ta' servizzi tas-saħħa pubblika lil pazjenti li jagħzlu li jużaw it-tabib privat tagħhom.

Mater Dei

474 Wara li saru l-pjanti u l-preparazzjonijiet kollha meħtieġa, fil-leġiżlatura li jmiss ser tinbena l-binja biswit Mater Dei li ser tilqa' fiha d-dipartiment tal-outpatients. Dan l-investment ser jassigura li s-servizz tas-saħħa tal-istat ikun preparat għall-futur permezz ta' twessigh tas-servizzi pprovduti bħalissa u faċilitajiet godda li jlaħħqu mad-domanda li dejjem qed tikber, filwaqt li ser jinħoloq parkeġġ addizzjonali għal aktar minn 650 karozza biex jintużaw mill-ħaddiema tal-isptar, il-pazjenti u l-visitaturi.

475 Il-kwalità tas-servizz tas-saħħa tiddependi mil-livell tal-edukazzjoni li jirċievu l-professjonisti mediċi. Ser inlestu x-xogħol fuq l-iskola medika ġdida fl-Università ta' Malta b'faċilitajiet mill-aktar avvanzati u li tassigura li pajjiżna jibqa' jkollu professjonisti mediċi bl-aqwa ħiliet għall-futur.

476 L-ispazju fejn illum hemm l-iskola medika eżistenti ser jintuża sabiex jinfetħu swali godda ġewwa Mater Dei.

477 Fl-aħħar snin wettaqna ħidma kbira sabiex jonqos il-ħin ta' stennija fid-Dipartiment tal-Aċċidenti u l-Emergenza. Beħsiebna nkomplu nnaqqsu l-ħin ta' stennija permezz ta' tkabbir tal-ispazju ddedikat għal dan id-dipartiment tant importanti f'Mater Dei u nagħmlu rijorganizzazzjoni tiegħu.



Inharsu d-drittijiet u d-dinjità tal-pazjent

478 Bħala parti mill-pjan sabiex jitwessgħu s-servizzi pprovduti mid-Dipartiment tal-Accidenti u l-Emerġenza, ser jitwaqqaf National Poison Centre sabiex jagħti assistenza lill-persuni, speċjalment tfal, li jkunu kkonsmaw jew ġew esposti għal materjal jew likwidi li jkunu ta' dannu għas-saħħa ta' dak li jkun. Dan iċ-ċentru jzomm inventarju ta' prodotti u kimiċi differenti sabiex ikun f'pożizzjoni li jassisti lill-pubbliku f'sitwazzjonijiet t'emergenza.

479 Nemmu li l-pazjenti tixirqilhom l-aqwa kura u fil-ħin. Illum l-Isptar miexi aħjar, naqqasna l-listi ta' stennija u qed isiru numru ta' interventi kirurġiċi ġodda għall-ewwel darba. Fiz-żmien li ġej ser nibqgħu impenjati biex noffru l-aqwa servizz tas-saħħa u nsaħħu ċ-Charter għad-Drittijiet tal-Pazjenti fl-infurzar intier tiegħu.

480 Fil-preżent ir-residenti Għawdxin li jaqsmu l-gzejjer għal trattament mediku ma jhallsux għat-traġitt tal-Gozo Channel. Bl-istess mod, ir-residenti Maltin li jitilgħu Għawdex għal raġunijiet mediċi mhux ser jibdew iħallsu għat-traġitt. Dan il-benefiċċju ser nestenduh ukoll għall-użu tal-fast ferry u mal-inżul tiegħu fil-port, il-pazjenti ser ikunu jistgħu jużaw trasport b'xejn biex imorru l-Isptar Mater Dei jew l-Isptar Ġenerali t'Għawdex.

Prevenzjoni u trattament kontra l-kanċer

481 Il-programm ta' screening ta' forom differenti ta' kanċer ikkontribwixxa sabiex jiġu salvati l-ħajjiet ta' bosta nisa u rġiel Maltin u Għawdxin. Filwaqt li ser inbaxxu l-età għall-screening tal-kanċer tas-sider tan-nisa għal 45 sena, ser inżidu n-numru ta' testijiet għall-kanċer tal-pulmun u dak tal-prostata, l-aktar fost dawk li għandhom riskju akbar ta' dan il-mard.

482 Nagħmlu l-investiment fl-aħħar teknoloġija permezz tal-użu ta' MR Linac li toffri trattament avanzat, aktar preċiż u fi żmien iqsar għal tipi differenti ta' kanċer. Din it-teknoloġija tħalli anqas effetti sekondarji u anqas inkonvenjent għall-pazjenti li jkun qed isofru minn din il-marda.

483 Jitwaqqaf urgent referral unit għall-pazjenti tal-kanċer sabiex ma jkollhomx għalfajn joqogħdu jistennew ġewwa d-Dipartiment tal-Aċċidenti u l-Emerġenza. Din il-miżura ser tassigura wkoll li dawn il-pazjenti jirċievu kura adegwata fl-inqas ħin possibbli.

484 Ser nintroduċu servizz ta' screening ġdid għall-anzjani għan-nefha (aneurysm) fl-arterja prinċipali tal-ġisem.

485 Nagħrfu li l-kura tal-kanċer tikkawża tbatija għall-pazjenti u l-membri tal-familja tagħhom. Irridu ninvestu f'servizzi maħsuba sabiex innaqqsu l-inkonvenjent għal dawn il-persuni. Ser nipprovdu s-servizz ta' kimoterapija barra mill-isptar jew fid-djar meta jkun possibbli.

486 Pajjiżna għandu sehem x'jagħti fil-ġlieda kontra l-kanċer u għandu jkollna l-għodod meħtieġa sabiex nagħmlu dan. Ser inwaqqfu fond maħsub sabiex jiffinanzja mediċini u terapiji ġodda kontra l-marda tal-kanċer.

Mediċini

487 Minkejja t-titjib sostanzjali li raw l-anzjani fid-dhul tagħhom, nirrikonoxxu li din il-faxxa tal-popolazzjoni tiffaċċja spejjeż oġhla mill-kumplament, speċjalment fejn tidhol il-mediċina. Bil-għan li nieħdu ħsieb dejjem aktar is-saħħa tal-anzjani tagħna u nkomplu ngħollu l-livell tal-għejxien tagħhom, il-pensjonanti kollha ser ikunu awtomatikament intitolati għall-mediċini kollha li jinsabu fuq il-formularju tal-Gvern b'xejn. Hekk kif għamilna fl-aħħar snin, ser inkomplu nżidu l-mediċini fuq l-istess formularju.

488 Gvern Laburista nrexxielu jgib il-lista tal-mediċini out of stock fix-xejn. Il-kwistjoni tal-mediċini out of stock ma kinitx biss waħda ta' numri, iżda kienet taffettwa direttament is-saħħa u d-dinjità tal-pazjenti. Fil-ħames snin li ġejjin ser inkomplu nżidu l-aċċessibilità u nħaddmu sistemi li jggarantixxu mediċini fil-pront għall-pazjenti.

489 Ser inkomplu nżidu l-mediċini u t-trattamenti offruti b'xejn li jitrattaw diversi tipi ta' kancer, l-osteoporozì, mard taċ-ċirkulazzjoni, fibromajalġja, mard infjammatorju u mard rari, fost oħrajn. Fl-istess waqt ser inżidu l-mediċini psikjatriċi li huma intiżi biex inaqqsu t-tul ta' żmien li persuna tqatta' fl-isptar għal kura psikjatrika.

490 Fl-aħħar snin ħabbarna r-roħs fil-prezz ta' aktar minn 300 mediċina, filwaqt li aktar minn 200 mediċina ġdida tpoġġew fuq is-suq. Ser inkomplu bi proċess ta' djalogu mal-imsieħba involuti sabiex nassiguraw li l-konsumaturi jibqgħu jkollhom għażla wiesgħa ta' mediċini bi prezzijiet affordabbli.

Pandemija u emergenzi oħra fil-futur

491 Flimkien, b'solidarjetà u għaqal, irnexxielna ngħibu l-pandemija taht kontroll u jkollna fost l-ogħla rata ta' tilqim kontra l-virus fid-dinja. Tant hu hekk li l-Għaqda Dinija għas-Saħħa (WHO) faħħret l-isforzi tal-Gvern Malti fil-ġlieda kontra l-imxija tal-COVID-19 u ddeskriviet lill-pajjiżna bħala mudell għal pajjiżi oħra. Madanakollu, il-pandemija wrietna li rridu nhejju ruħna għal emergenzi oħra simili fil-futur. Għalhekk ser inwaqqfu kumitat tekniku li jiġbor fih esperti mill-qasam mediku sabiex jiżgura li pajjiżna jkun preparat għal kwalunkwe sfida fil-futur marbuta mas-saħħa taċ-ċittadini.

492 Pajjiżna jrid ikun preparat bi sħiħ għall-eventwalità ta' emergenzi ta' saħħa oħra li jistgħu jinqalgħu fil-futur. Ser inżidu n-numru ta' sodod f'izolament u teatri tal-operazzjonijiet attrezzati għal dawn is-sitwazzjonijiet sabiex filwaqt li noffru l-aqwa kura lill-pazjenti tagħna, inħarsu is-saħħa pubblika bl-aħjar mod.

493 Inwaqqfu follow-up clinic għal dawk il-persuni li tkun qabdithom il-COVID-19 sabiex isir moniteragg kontinwu fuq l-istat ta' saħħithom u nnaqqsu kemm jista' jkun il-kumplikazzjonijiet li jistgħu jkunu kkawżati minn dan il-virus fit-tul.

Is-saħħa mentali importanti daqs dik fiżika

494 Is-saħħa mentali taffettwa kif naħsbu, inħossu u nagixxu. Tiddermina kif nilqgħu għall-isfidi tal-ħajja, kif nirrelataw ma' xulxin u naghmlu l-għażliet tagħna. Krizi fis-saħħa mentali tista' tolqot lil kull wieħed u waħda minna fi kwalunkwe età, u l-istigma dwar dan is-sugġett tista' twassal għal telf ta' ħajjiet. Minkejja li żdied l-għarfien dwar is-saħħa mentali, is-socjetà trid tħaddan bil-provi lil dawk li jkunu għaddejjin minn żmien iebes f'ħajjithom. Sa minn età żgħira rridu nqajmu kuxjenza li s-saħħa mentali trid tingħata l-istess importanza daqs dik fiżika għall-benesseri ta' kulhadd filwaqt li rridu naħdmu aktar fejn tidhol il-prevenzjoni.

495 Huwa stmat li wieħed minn kull erbgħa fostna, f'xi punt jew ieħor matul ħajjitna, ser ngħaddu minn perjodu ta' sfida ta' saħħa mentali. Inwessgħu l-kuncett ta' terapija fid-djar u l-komunità billi noffru opportunitajiet ta' taħriġ lit-tobba tal-familja u nintegraw dejjem iktar is-servizzi relatati mas-saħħa mentali fil-kura primarja.

496 Filwaqt li nkomplu nintegraw l-Intervention Crises Unit fis-servizz tal-emergenza pprovdut mill-Isptar Mater Dei u entitajiet oħra, ser niżviluppaw is-servizz ġdid fejn, għal numru ta' ġimgħat, tim ta' professjonisti ser isegwu u jassistu lil persuni li jkunu qed jesperjenzaw diffikultajiet ta' saħħa mentali f'darhom stess. Dan it-tim ser ikun f'pożizzjoni li jifhem aħjar iċ-ċirkostanzi individwali tal-persuna u jagħti l-għajjnuna meħtieġa fl-iqsar ħin possibbli biex il-kundizzjoni ta' dak li jkun ma teskalax.





MATER DEI

497 Inkomplu bl-implimentazzjoni tal-Istrateġija għas-Saħħa Mentali u nagħtu prijorità lill-ħolqien ta' aktar faċilitajiet fil-komunità, bħall-proġett Casal Nuovo, għal dawk il-pazjenti li jkunu jeħtieġu kura fit-tul, f'post li jixbah aktar l-ambjent ta' dar milli dak ta' sptar. Fl-istess waqt ser inkomplu nagħtu l-appoġġ kollu meħtieġ lil entitajiet bħall-Fondazzjoni Richmond li jagħmlu xogħol imprezzabbli fil-qasam tal-kura tas-saħħa mentali.

498 Il-kuncett ta' kura fil-komunità u terapija individwali jrid jithaddem ukoll f'Għawdex. Ser intejbu s-servizzi ta' saħħa mentali f'Għawdex permezz ta' tim ta' professjonisti li ser jassistu persuni b'diffikultajiet ta' saħħa mentali, anki fi djarhom.

499 Jinfetaħ l-isptar il-ġdid għall-kura psikjatrika akuta viċin l-Isptar Mater Dei. Minbarra spazju għal 120 sodda u ġnien terapewtiku, dan l-isptar ser jinkludi wkoll servizz ta' outpatient għal pazjenti li jkollhom bżonn aktar kura minn trattament fid-dar. Dan id-day hospital huwa intiz biex jippreveni l-ħtieġa ta' ammissjonijiet fl-isptar għal perjodi twal fejn il-pazjenti jkunu jistgħu jieħdu t-trattament meħtieġ filwaqt li jibqgħu jgħixu ħajja indipendenti fil-komunità.

500 Il-proġett tal-isptar il-ġdid għall-kura psikjatrika ser jinkludi wkoll taqsima għall-kura intensiva sabiex tilqa' fiha persuni li jkunu ta' detriment għalihom infushom jew għal dawk ta' madwarhom. F'din it-taqsima jkun possibbli li ssir osservazzjoni f'ambjent aktar sigur permezz ta' staff-to-patient ratio aktar għolja.

501 L-iskop tal-Isptar Monte Carmeli ser jinbidel sabiex jipprovdi servizz speċjalizzat lil pazjenti b'dijanjozi doppja ta' saħħa mentali u problemi ta' dipendenza fuq ix-xorb jew id-droga, kif ukoll kundizzjonijiet psikjatriċi oħra. Għalhekk ser jitlestax-xogħol fl-Isptar Monte Carmeli sabiex dan jiġi ttrasformat f'faċilità moderna ta' 150 sodda li tipprovdi kura simultanja lil persuni li jkunu qed jesperjenzaw dawn iż-żewġ sfidi f'daqqa.

502 Insaħħu s-servizz ta' terapija fid-djar offrut lil tfal u żgħażaġh filwaqt li nirrilokaw it-Taqsima tal-Kura Psikjatrika għat-tfal u l-adolesxenti 'l barra mill-Isptar San Luqa għal post aktar addattat.



503 Il-Gvern għandu jkun mudell għal min iħaddem fejn tidhol is-saħħa mentali. Kull ftehim kollettiv iffirmit mill-Gvern u l-entitajiet li jaqgħu tahtu għandu jipprovdi aċċess għall-għajjnuna relatata mas-saħħa mentali, kif ukoll taħriġ lill-impjegati biex jagħrfu s-sintomi marbuta mas-saħħa mentali u jkunu jafu kif għandhom jgħinu lill-kollegi tagħhom f'dan il-mument.

504 L-iskejjel jistgħu jkunu punt ta' referenza biex it-tfal jiġu riferuti għall-għajjnuna professjonali f'waqtha bil-kunsens tal-ġenituri. Għalhekk ser nipprovdu taħriġ lill-edukaturi sabiex ikunu f'pożizzjoni li jagħrfu s-sinjali ta' sfidi ta' saħħa mentali u jgħibu dan għall-attenzjoni tal-ġenituri biex fejn hu l-każ ikunu jistgħu jirrikorru lill-uliedhom għall-għajjnuna professjonali.

505 Il-familji ta' persuni li jesperjenzaw kriżi fis-saħħa mentali tagħhom jgħaddu wkoll minn perjodu ta' diffikultajiet u stress. Aħna nagħrfu li l-familji huma s-sisien tal-kura bi mħabba u appoġġ għall-qraba tagħhom f'din is-sitwazzjoni. Għalhekk ser naħdmu biex dawn il-familji jkollhom aċċess għal sapport professjonali u l-għodda biex jieħdu ħsieb il-benesseri tagħhom filwaqt li jkunu ta' spalla għal dawk il-maħbubin tagħhom bi sfidi ta' saħħa mentali.

Saħħa sesswali fid-diversità kollha tagħha

506 Nippubblikaw il-politika aġġornata dwar is-saħħa sesswali fl-iqsar żmien possibbli. Din il-politika għandha tirrifletti r-realtajiet tal-lum fejn tidhol is-saħħa u d-drittijiet sesswali u riproduttivi, fid-diversità kollha tagħha. Magħha ser inniedu pjan t'azzjoni b'għanijiet, mizuri u skadenzi ċari li jzommu lill-gvern responsabbli għat-twettiq tal-istess politika.

507 L-edukazzjoni sesswali fl-iskejjel trid tkun aġġornata biex tirrifletti aħjar ir-realtajiet tal-lum. Filwaqt li nipromwovu l-għarfien dwar l-użu tal-kontraċettivi biex innaqqsu t-tixrid ta' mard trażmess mis-sess u r-riskji ta' tqala mhux pjanata, irridu nagħtu importanza lill-fertilità u l-ippjanar tal-familja, speċjalment meta llum huma ħafna dawk il-koppji li qed jagħzlu li jkollhom it-tfal aktar tard fil-ħajja

508 Jitwessa' u jissaħħaħ is-servizz tal-GU Clinic f'Mater Dei, filwaqt li nifirxu aktar is-servizzi fiċ-ċentri tas-saħħa sabiex ikunu aktar aċċessibbli għal dawk li jkollhom bżonn.

509 Huwa importanti li nnaqqsu r-riskji ta' tqala mhux pjanata. Għalhekk il-contraceptive pill u l-morning after pill għandhom jibdew jitqassmu b'xejn mill-ispizeriji u ċ-ċentri tas-saħħa. Bl-istess mod l-intrauterine contraceptive devices (IUDs), inkluż dawk ormonali, għandhom jibdew jiġu offruti b'xejn lin-nisa kollha bħala parti mis-servizz tas-saħħa.

510 Nagħmluha possibbli sabiex jibdew isiru rapid HIV testing b'xejn u 'l barra mill-klinici.

511 Il-vaċċin kontra l-human papillomavirus (HPV) jibda jiġi offrut b'xejn lis-subien ukoll biex jonqos ir-riskju ta' kanċer assoċjat ma' dan il-virus.

Kura paljattiva

512 Persuni b'mard terminali għandhom ikollhom aċċess għal kura tal-ogħla kwalità bbażata fuq l-bżonn tal-persuna kif meħtieġ, bl-anqas inkonvenjent possibbli u fil-ħin. Bil-għan ewlieni li ntejbu l-kwalità tal-ħajja għal dawn il-pazjenti ser nestendu s-servizzi ta' kura paljattiva kemm fiċ-ċentri tas-saħħa u kif ukoll fid-djar tal-pazjenti fejn ikun possibbli. Din l-assistenza ser tipprovi għajjnuna għal trattament kontra l-uġiġħ, viżti mit-tobba fid-djar u għajjnuna fil-qadi ta' bżonnijiet bażiċi ta' kuljum minn tim ta' infermiera u carers.

513 Wara li l-Gvern għen lill-Hospice Malta bi €8 miljun għall-bini ta' St Michael's Hospice, ser inkomplu naħdmu id f'id ma' entitajiet mhux governattivi sabiex f'pajjiżna tingħata kura paljattiva tal-ogħla livell. L-għajjnuna li ser inkomplu nagħtu ser tiffoka fuq xiri t'aktar apparat mediku, spejjeż relatati mal-ħaddiema u għajjnuna fiżika u emozzjonali lill-pazjenti u lill-qraba tagħhom.

514 Nagħrfu l-bżonn li pajjiżna jkollu aktar professjonisti mediċi li jispeċjalizzaw f'end-of-life care. Il-Gvern ser iniedi boroz ta' studju għal tobba u professjonisti mediċi oħra li jagħzlu li jispeċjalizzaw fil-kura paljattiva u jservu fi sptarijiet lokali.

Servizz tas-saħħa diġitali

515 Bil-partecipazzjoni tar-riċerkaturi, il-professjonisti u l-pazjenti nfushom, ser infasslu strategija ta' għaxar snin għat-trasformazzjoni diġitali tas-servizzi tas-saħħa ta' pajjiżna. L-għan ewlieni ta' din l-istrategija huwa li ntejbu kemm jista' jkun l-esperjenza tal-pazjenti filwaqt li niżguraw aċċess universali għas-saħħa diġitali.

516 Permezz tal-użu tat-teknoloġiji l-godda tar-robotika u l-intelliġenza artifiċjali jistgħu jsiru interventi kumplessi b'ħafna aktar preċiżjoni. Wara li investejna f'apparat robotiku biex f'pajjiżna jibdedw isiru ċerti operazzjonijiet fuq il-prostata, jibdedw isiru operazzjonijiet oħra b'dan il-mod, inkluż operazzjonijiet ġinekoloġiċi u oħrajn fuq il-fwied, l-intern u l-widnejn. L-użu ta' din it-teknoloġija ser inaqqas ir-riskji u l-kumplikazzjonijiet li jistgħu jinqalgħu waqt l-operazzjoni.

517 Il-pandemija għaġġlet l-implimentazzjoni ta' prattiċi ta' telemedicina li jilhqgħu aktar pazjenti f'darhom. Naraw li nestendu s-servizz ta' telemedicina offrut u jikber it-tim ta' tobba sabiex fejn ikun possibbli, konsultazzjonijiet mediċi u follow-ups regolari li ma jeħtiġux kuntatt fiżiku jsiru b'mod virtwali.

518 Ir-remote patient monitoring fil-każ ta' mard kroniku kkontribwixxa għal moniteragg aktar effettiv kif ukoll anqas skariġġ għall-pazjenti. Is-servizz li ġie introdott għall-pazjenti bid-dijabete type-1 taħt l-età ta' 16-il sena ser jiġi estiz għall-pazjenti kollha li jbatu b'din il-kundizzjoni. Eventwalment dan il-moniteragg ser jiġi estiz biex jinkludi wkoll pazjenti b'mard tal-qalb u mard respiratorju kroniku.